

**Linji gwida dwar il-metodi sabiex jiġu  
ddeterminati l-ishma tas-suq għar-  
rapportar**

## 1. Introduzzjoni

- 1.1. Skont l-Artikolu 16 tar-Regolament (UE) Nru 1094/2010 tal-Parlament Ewropew u tal-Kunsill (minn hawn 'il quddiem ir-Regolament dwar l-EIOPA)<sup>1</sup>, l-EIOPA qiegħda toħroġ Linji gwida dwar kif għandhom jiġu ddeterminati l-ishma tas-suq għal rapportar regolari limitat kif stipulat fl-Artikolu 35(11) tad-Direttiva 2009/138/KE tal-Parlament Ewropew u tal-Kunsill (minn hawn 'il quddiem id-Direttiva Solvibbiltà II)<sup>2</sup>.
- 1.2. L-għan ta' dawn il-Linji gwida huwa li jispeċifikaw il-metodi li għandhom jintużaw meta jkunu qegħdin jiġu ddeterminati l-ishma tas-suq stipulati fl-Artikolu 35(6) u (7) u l-Artikolu 254 tad-Direttiva Solvibbiltà II.
- 1.3. Dawn il-Linji gwida jiddefinixxu l-ishma tas-suq li jikkorrispondu għal 100% tas-swieq li kull awtorità nazzjonali kompetenti tissorvelja skont id-Direttiva Solvibbiltà II.
- 1.4. Sabiex jiġi kkalkolat is-sehem mis-suq, jitqies it-tip ta' negozju, jiġifieri negozju tal-ħajja u mhux tal-ħajja, aktar milli l-awtorizzazzjoni mogħtija lill-imprizi, jiġifieri awtorizzazzjoni ta' assigurazzjoni tal-ħajja jew awtorizzazzjoni ta' assigurazzjoni mhux tal-ħajja.
- 1.5. Is-sitwazzjoni speċifika tal-imprizi komposti u tas-suq tar-riassigurazzjoni għet ikkunsidrata minħabba l-kumplessità potenzjali tal-profil tar-riskju. L-EIOPA tikkunsidra li dan għandu jiġi indirizzat meta jkunu qegħdin jiġu kkunsidrati l-kriterji ddefiniti fl-Artikolu 35(8) tad-Direttiva Solvibbiltà II.
- 1.6. Fl-Istati Membri fejn hemm volum għoli ta' negozju ta' riassigurazzjoni, l-inkluzjoni ta' negozju bħal dan fis-sehem tas-suq tista' twassal għal eżenzjonijiet differenti milli kieku jiġu kkunsidrati erba' ishma tas-suq differenti, tnejn għan-negozju dirett (tal-ħajja u mhux tal-ħajja) u tnejn għar-riassigurazzjoni (tal-ħajja u mhux tal-ħajja). Madankollu, billi l-awtoritajiet nazzjonali kompetenti għandhom japplikaw l-Artikolu 35(8) tad-Direttiva Solvibbiltà II, huwa aktar probabbli li jinstabu aktar sitwazzjonijiet ta' kumpaniji li jkollhom jirrapportaw minħabba d-distorzjoni tal-inkluzjoni tan-negozju ta' riassigurazzjoni fl-ishma tas-suq.
- 1.7. In-negozju mwettaq mill-imprizi tal-assigurazzjoni u r-riassigurazzjoni permezz tal-fergħat tagħhom (KEE u mhux tal-KEE) u bil-libertà li jipprovdu s-servizzi għandu jiġi kkunsidrat fl-ishma tas-swieq rilevanti tal-pajjiż fejn tinstab l-impriza.
- 1.8. L-imprizi tal-assigurazzjoni u r-riassigurazzjoni eżentati għandhom ikunu konxji li jista' jkun li jkollhom jirrapportaw fil-futur minħabba bidliet fl-ishma tas-suq

---

<sup>1</sup> Ir-Regolament (UE) Nru 1094/2010 tal-Parlament Ewropew u tal-Kunsill tal-24 ta' Novembru 2010 li jstabbilixxi Awtorità Superviżorja Ewropea (Awtorità Ewropea tal-Assigurazzjoni u l-Pensjonijiet tax-Xogħol) u li jemenda d-Deciżjoni Nru 716/2009/KE u li jħassar id-Deciżjoni tal-Kummissjoni 2009/79/KE, ĠU L 331, 15.12.2010, p. 48)

<sup>2</sup> Id-Direttiva 2009/138/KE tal-Parlament Ewropew u tal-Kunsill tal-25 ta' Novembru 2009 dwar il-bidu u l-eżerċizzju tan-negozju tal-assigurazzjoni u tar-riassigurazzjoni (Solvibbiltà II), ĠU L 335, 17.12.2009, p. 1)

ikkalkolati mill-ġdid kull sena anki jekk id-daqs tan-negozju tagħhom jibqa' l-istess.

- 1.9. Dawn il-Linji gwida huma indirizzati lill-awtoritajiet nazzjonali kompetenti skont id-Direttiva Solvibbiltà II.
- 1.10. Il-Linji gwida għandhom japplikaw mill-1 ta' Jannar 2016.
- 1.11. Jekk ma jkunux definiti f'dawn il-Linji gwida, it-termini jkollhom it-tifsira definita fl-atti legali msemmijin fl-introduzzjoni.

### **Linja gwida 1- Kamp ta' applikazzjoni tas-suq**

- 1.12. L-awtoritajiet nazzjonali kompetenti għandhom jiżguraw li s-sehem tas-suq:
  - a) jinkludi n-negozju sottoskritt mill-imprizi tal-assigurazzjoni u r-riassigurazzjoni kollha li huma stabbiliti skont l-Artikolu 2 tad-Direttiva Solvibbiltà II;
  - b) ma jinkludix in-negozju sottoskritt mill-imprizi tal-assigurazzjoni u r-riassigurazzjoni li jissodisfaw il-kriterji li huma stabbiliti fl-Artikolu 4 tad-Direttiva Solvibbiltà II.

### **Linja gwida 2 – Kalkoli tas-Suq tal-Ħajja**

- 1.13. L-awtoritajiet nazzjonali kompetenti għandhom jiżguraw li s-suq tal-assigurazzjoni u r-riassigurazzjoni tal-ħajja jkun iddeterminat annwalment bl-aggregazzjoni tal-ammont ta' dispożizzjonijiet tekniċi gross tan-negozju tal-ħajja, inklużi d-dispożizzjonijiet tekniċi għall-assigurazzjoni marbuta mal-indiċi u marbua mal-unitajiet, tal-imprizi tal-assigurazzjoni u r-riassigurazzjoni rilevanti identifikati fil-Linja gwida 1.

### **Linja gwida 3 – Kalkolu tas-Suq mhux tal-Ħajja**

- 1.14. L-awtoritajiet nazzjonali kompetenti għandhom jiżguraw li s-suq tal-assigurazzjoni u r-riassigurazzjoni mhux tal-ħajja jiġi ddeterminat kull sena bl-aggregazzjoni tal-ammont gross tal-premiums miktubin tan-negozju mhux tal-ħajja tal-imprizi tal-assigurazzjoni u r-riassigurazzjoni rilevanti identifikati fil-Linji gwida 1.

### **Linja gwida 4 – Inkluzjoni tan-negozju tal-imprizi tal-assigurazzjoni u r-riassigurazzjoni b'sena finanzjarja differenti minn tmiem is-sena kalendarja fis-suq**

- 1.15. L-awtoritajiet nazzjonali kompetenti għandhom jiżguraw li meta impriża tal-assigurazzjoni jew ir-riassigurazzjoni jkollha sena finanzjarja differenti mis-sena kalendarja, l-informazzjoni annwali l-aktar reċenti disponibbli tiġi kkunsidrata fil-kalkolu tas-suq mhux tal-ħajja jew tal-ħajja.

## **Linja gwida 5 – Trattament ta' impriži tal-assigurazzjoni u r-riassigurazzjoni li jaqdu l-obbligi tal-assigurazzjoni kemm tal-ħajja kif ukoll mhux tal-ħajja**

1.16. L-awtoritajiet nazzjonali kompetenti għandhom jiżguraw li impriża tal-assigurazzjoni jew tar-riassigurazzjoni li tinneogzja kemm fis-suq mhux tal-ħajja kif ukoll fis-suq tal-ħajja ma tiġix eżentata jekk in-negozju tagħha jkun 'il fuq mil-livell limitu ta' 20% f'wieħed mill-ishma tas-suq.

## **Linja gwida 6 – Informazzjoni li għandha tintuża biex jiġi ddeterminat is-suq**

1.17. L-awtoritajiet nazzjonali kompetenti għandhom jikkunsidraw l-informazzjoni annwali l-aktar riċenti disponibbli mir-reġim tas-solvibbiltà li kien fis-seħħ qabel sa fejn ikun possibbli biex japplikaw il-Linji gwida 1 sa 5 fir-rigward tal-ewwel u t-tieni sena tal-applikazzjoni tad-Direttiva Solvibbiltà II.

1.18. L-awtoritajiet nazzjonali kompetenti għandhom jikkunsidraw l-informazzjoni rrapportata fil-mudelli ta' rapportar kwantitattiv annwali S.05.01 u S.12.01 kif iddefinit fl-Istandard Tekniku ta' Implimentazzjoni dwar ir-Rapportar Supervizorju<sup>3</sup> tat-tielet sena u s-snin ta' warajha wara l-applikazzjoni tad-Direttiva Solvibbiltà II.

## **Linja gwida 7 – Informazzjoni lill-impriži**

1.19. L-awtoritajiet nazzjonali kompetenti għandhom jinfurmaw, f'perjodu ta' żmien raġonevoli, lill-impriži tal-assigurazzjoni jew ir-riassigurazzjoni li jkunu ngħataw eżenzjoni mir-rapportar trimestrali jew ir-rapportar annwali ta' partita b'partita.

## **Linja gwida 8 – Informazzjoni lill-impriži li huma parti minn grupp**

1.20. L-awtoritajiet nazzjonali kompetenti għandhom jinfurmaw lill-impriži tal-assigurazzjoni jew ir-riassigurazzjoni li jkunu parti minn grupp bil-proċess, inkluż il-perjodu ta' żmien, biex juru għas-sodisfazzjon tal-awtorità supervizorja li r-rapportar trimestrali jew ir-rapportar fuq bażi ta' partita b'partita mhuwiex adegwat, minħabba n-natura, l-iskala u l-kumplessità tar-riskji inerenti għan-negozju tal-grupp u b'kunsiderazzjoni tal-għan tal-istabbiltà finanzjarja.

## **Linja gwida 9- Konsultazzjoni mas-superviżur tal-grupp**

1.21. Meta jkunu qegħdin jivvalutaw it-talba għal eżenzjoni ta' impriži tal-assigurazzjoni jew ir-riassigurazzjoni li jkunu parti minn grupp, l-awtoritajiet nazzjonali kompetenti għandhom jikkunsidraw l-opinjoni tas-superviżur tal-grupp.

---

<sup>3</sup> Il-Karta ta' Konsultazzjoni għall-Istandard Tekniku ta' Implimentazzjoni għall-Preżentazzjoni tal-informazzjoni, inklużi l-mudelli, tinsab hawn: [https://eiopa.europa.eu/Pages/Consultations/Public-consultation-on-the-Set-2-of-the-Solvency-II-Implementing-Technical-Standards-\(ITS\)-and-Guidelines.aspx](https://eiopa.europa.eu/Pages/Consultations/Public-consultation-on-the-Set-2-of-the-Solvency-II-Implementing-Technical-Standards-(ITS)-and-Guidelines.aspx)

## **Regoli ta' Konformità u ta' Rappurtar**

- 1.22. Dan id-dokument fih Linji Gwida maħruġin skont l-Artikolu 16 tar-Regolament EIOPA. Skont l-Artikolu 16(3) tar-Regolament EIOPA, l-Awtoritajiet Kompetenti u l-istituzzjonijiet finanzjarji għandhom jagħmlu kull sforz sabiex jikkonformaw mal-linji gwida u r-rakkomandazzjonijiet.
- 1.23. L-awtoritajiet kompetenti li jikkonformaw jew li beħsiebhom jikkonformaw ma' dawn il-Linji Gwida għandhom jintegrawhom fil-qafas regolatorju jew superviżorju tagħhom b'mod xieraq.
- 1.24. L-awtoritajiet kompetenti għandhom jikkonfermaw lill-EIOPA jekk jikkonformawx jew jekk humiex beħsiebhom jikkonformaw ma' dawn il-Linji Gwida, b'raġunijiet għan-nuqqas ta' konformità, fi żmien xahrejn wara l-ħruġ tal-verżjonijiet tradotti.
- 1.25. Fin-nuqqas ta' tveġiba sa din l-iskadenza, l-awtoritajiet kompetenti se jiġu kkunsidrati bħala mhux konformi mar-rappurtar u għandhom jiġu rrapportati bħala tali.

## **Dispożizzjoni Finali dwar ir-Revizjonijiet**

- 1.26. Dawn il-Linji Gwida għandhom jiġu suġġetti għal revizjoni mill-EIOPA.